

# L-Intensitajiet Spiritwali fil- Ġabra *Għera* ta' Gioele Galea

Studenta:

Marla Xuereb

---

Tutor:

Prof. Bernard Micallef

---

## 1. Daħla

It-tema prinċipali mistharrġa f'dan l-istudju hija l-intensitajiet spiritwali fil-ġabra poetika *Għera* tal-kittieb kontemporanju Gioele Galea. Il-versatilità assoċjattiva u allużiva fil-kitba tiegħu tixhed, b'diversi modi, kif il-lirika tista' tapprofondixxi l-ansjetajiet tar-ruħ. Dan l-istudju jinqeda b'*Għera* bhala kampjun ta' din il-versatilità letterarja. Il-ġabra poetika ta' Galea tippreżenta d-diversi modi ta' kif il-vulnerabbiltà għerja tal-kittieb tikkundizzjona l-qagħda spiritwali tiegħu. Għaldaqstant, din ir-riċerka tanalizza x'tip ta' għera hi: jekk hijiex korporali, spiritwali, verbali, topografika – jew dawn kollha f'mixja lirika waħda misluta minn djarju intimu tar-ruħ. Fuq kollox, tanalizza wkoll il-kawżi ta' din il-qagħda ta' għera dominanti fil-kitbiet poetiċi ta' din il-ġabra. Dan l-istudju qasir jirrifletti d-dinamika kunfligġenti tas-sensibilità lirika ta' dan il-poeta, li sikwit tirreġistra l-movimenti interjuri ta' ruħu f'poeżija konċiża iżda mimlija teknika li tipproblematizza l-esperjenza reliġjuża.

## 2. Il-motif tal-għera

Il-ġebel, iċ-ċagħaq, ir-ramel, ix-xita, il-baħar u l-bqija tal-fenomeni naturali spiss isiru korrelattivi oġġettivi għas-sensibilitajiet spiritwali ta' ruh il-kelliem liriku, perċezzjoni li sikwit tirriżulta fl-istat ta' ruh għerja. Dan il-motif ma jissimbolizzax biss il-mod kif il-lirika ta' Galea tisfa żarmata minn kull ornament stilistiku żejjed, li mhuwiessenzjali għall-kitba minimalista tipika tiegħu. Anzi, għalkemm qatt mhu erotiku fl-idjoma lirika tiegħu, l-għera xorta waħda tirreferi għan-nudità fiżika, b'mod partikolari tal-wiċċ sikwit irrapprezentat bis-sineddoke tal-għajnejn jew tax-xofftejn (Aquilina 76, 86). Aktar minn hekk, din il-vulnerabbiltà tiddenota wkoll il-hila tal-bniedem li jiċċaħhad minn kull sens ta' possessjoni jew trijonf materjali, dak li jitgħarwen minn kull għata fiżika biex iberrah lil ruħu għall-enigma tad-divin. Għalkemm f'diversi mumentu poetiċi ta' Galea din l-espożizzjoni għall-misteru divin tista' tidrob u tferi b'mod profund, xorta waħda tiġġarrab bħala l-imhabba intensa u bla kundizzjoni ta' min jirrendi lilu nnifsu miftuh għal preżenza aqwa minnu.

B'żieda ma' dan, il-kelliem liriku sikwit jindirizza l-għera tal-ambjent pajsagġistiku kkundizzjonat minn harifa perpetwa permezz

tax-xbihat kontinwi tas-siġar qed jorhorfu, atmosfera li tissinkronizza mal-qagħda ta' ruh il-persona qed titgħarwen (Micallef, "Il-Vokattiv fil-Lirika Minimalista" xxvii). Dan il-paralleliżmu ta' bejn l-għera interjuri (fl-ispiritwalità tal-persona lirika) u dik esterjuri (tal-ambjent madwaru) jittrażmetti s-sens ta' dinja li qed tiddiżintegra quddiem forza akbar minnha, u konsegwentement thalli vojt, jew aħjar, tiftaħ spazju li r-ruh kważi kważi tixxennaq għalih, għax jippermettilha vizjoni iktar ċara tad-divin (Micallef, "Il-Vokattiv fil-Lirika Minimalista" xxix-xxx), preżenza ironikament invizibbli, iżda li l-ġesti tagħha straordinarjament xorta jinhassu.

L-istat ta' sensibbiltà spiritwali għerja jiehu forma ta' esperjenza rivelatorja f'din il-ġabra. L-att ta' ċaħda minn kull hajra materjali tqiegħed lir-ruh f'konfront mad-dalma tas-solitudni (Stollenwerk 25), tiġrib li minnu eventwalment jintlahaq "stat elevat ta' perfezzjoni" fejn ir-ruh tingħaqad mad-divin, f'komunjoni reċiproka (Steuart 1). Il-kritiku Daniel Stollenwerk josserva li din il-hila li tehles lir-ruh minn kull fissazzjoni materjali hija fil-fatt id-duttrina ta' San Ġwann tas-Salib, figura prominenti tas-seklu sittax (speċjalment fi Spanja), li ġarrab tberrih spiritwali assolut matul iż-żmien li qatta' maqful f'ċella

mudlama, sabiex eventwalment kiseb is-salvazzjoni ta' ruhu u kkonverta (25). Skont ir-rakkont tat-tigrib tal-lejl mudlam tar-ruh minn San Ġwann, id-dlam u l-vojt huma fundamentali għall-kisba tal-magħmudija spiritwali (Steuart 13), tant mixtieqa minn ruh il-kelliem liriku ta' Galea, għaliex wara kollox anki d-divin irid bilfors jiġi kkonċepit bhala "xejn" ladarba d-dehra tiegħu dejjem hija assenti (Stollenwerk 26).

### 3. It-topografija għerja tal-jien u tal-ieħor

Fl-epilogu għall-ġabra poetika ta' Galea, bit-titlu "The Naked Face: An Afterword," Aaron Aquilina jiddiskuti l-pubblikazzjoni fid-dawl tal-filosofija ta' Emmanuel Levinas, b'mod partikolari l-kunċetti ta' "l'Autrui" ("the other") u "le visage" ("the face"). Dawn ir-referenzi jixhdu li l-ieħor, mifnum bhala fattizzi ubikwiti li jirreagixxu għal kull aġir tagħna (u b'hekk isawru fina sens etiku), rari huwa assenti anki meta l-lirika ta' Galea tidher qiegħda tittratta biss ambjent esterjuri deżolat. Il-wiċċ osservatur tal-ieħor, għalhekk, jintiseg mal-fakultà morali tal-kelliem liriku daqskemm mal-elementi pajsagġistiċi li hafna drabi jirrapprezentaw stadji spiritwali. Huwa għalhekk, aktarx, li l-istudju ta' Aquilina jikkonkludi bis-suġġeriment li titkompla r-riċerka

dwar, fost aspetti ohra, l-ambjent topografiku li fil-poeta jvarja bejn l-opposti: "oċeani għal deżerti, borra għal lava" (90).

Sa mill-poezija introduttiva, "Minn ruhna 'l ġewwa," il-kelliem liriku jinqeda bit-topografija tad-"deżert", li b'xejriet naturali diversi għalkollox mill-pajsagġ Malti xorta wahda jallegorizza l-qagħda interjuri ta' eżistenza kollettiva, ġemgħa anonima indikata permezz tas-suffiss "-na" fi kliem bhala "ruhna" u "xufftejna". Straordinarjament, ix-xeħta intima u personali mogħtija lil dak li hu straman u eżotiku f'din il-poezija timplika li, sakemm it-territorju mhux magħruf ma jiġġarrabx bhala interjorità immedjata, lanqas mhuma se jitberrhu l-kwalitajiet intrinsiċi tan-natura umana. L-ewwel strofa, imwettqa b'senarju iżolat, tirrifletti strutturalment l-"għajnejn xotti" identifikati mal-beraħ smewwi, nieqes minn kull sinjal tal-preżenza divina, għalkemm il-kelliem liriku xorta wahda qed jittrattah bhala wiċċ osservanti. B'hekk l-għajnejn niexfa tal-ġemgħa, il-wiċċ smewwi vojtt minn kull espressjoni li tista' timmarka preżenza, u l-wiċċ strutturali tal-poezija nnifisha jingħaqdu f'sens wiehed ta' skumdità korporali bl-għera u bl-iżolament. Inevitabbilment, jinholoq kunflitt bejn il-ħarsa tal-Ieħor divin li l-folla thoss li hemm mixħuta fuqha u l-awsterità mgarrba mill-ahna

(li wara kollox ma humiex hliief il-jien u l-iehor imsemmija fis-sottotitlu) daqskemm mill-ambjent ċirkostanti aridu. L-esperjenza poetika, għalhekk, tilhaq il-qofol tagħha fil-biża', u ironikament, fl-inċertezza tal-bniedem mill-preżenza tad-divin, imgarrba bhala kobor infinit. Il-bqija tal-poeżija tkompli tiżvela sensiela ta' ċirkostanzi ambjentali u korporali li jimponu skumdità fuq il-persona kollettiva vulnerabbi. L-intensità mqanqla mill-kliem li “go rasna / [sar] ġebel u ramel”, minn “xufftejna mwahhla”, u mill-“ħars [li] jahraq” l-għajnejn tkompli titqawwa sakemm fl-aħħar strofa, ironikament, jintlaħaq il-kulminu ta' folla b'interjorità vakanti: “Minn ruħna 'l ġewwa / deżert.” Madanakollu, il-klajmaks fit-tmiem nett tal-poeżija joffri folla li fiha “hadd ma jibki”, b'kunflitt evidenti mal-konfessjonijiet imberrha fl-istrofi preċedenti, li jirrendu lill-aħna bhala ġemgħa dghajfa. Filwaqt li, minn banda, in-nuqqas ta' biki af huwa konsegwenza tal-eżawriment fiżiku tal-għajnejn xotti u jaharqu, u allura ma jippermettix lill-aħna t-tberrih tal-intensitajiet emottivi tagħhom, mill-banda l-oħra, il-biki mrażżan af huwa wkoll estensjoni tal-baħh esterjuri u interjuri, iż-żewġ dimensjonijiet maqbudin fit-topografija komuni tad-deżert tal-jien u l-iehor, jew l-aħna. Proprju għax il-berah li donnu ma joffri xejn igib bżonn ta' milja f'ruħ

il-komunità shiha, jimmotiva fl-istess hin it-tiftixa għal unjoni mġedda mad-divin. Kif josserva Bernard McGinn, dan l-istat ta' “aridità spiritwali” jservi bhala l-bidu ta' proċess li jilhaq il-qofol tiegħu sewwasew meta l-ġewwieni jissaffa, meta x-xbieha topografika tad-deżert, imqar bil-kwalitajiet ambivalenti u sublumi tagħha, twassal għall-istat ta' “genna tar-ruħ” (161). Paradossalment, fil-poeżija ta' Galea l-inħawi li mad-daqqa ta' ghajn jidhru mingħajr hajr, motiv, jew hjiel spiritwali jissarrfu fi wġiġħ interjuri u esterjuri li jgħin lill-kotra tiskopri dimensjonijiet ulterjuri fiha stess. Għalkemm f'din il-qagħda ta' topografija arida interjorizzata l-fidi tal-bniedem f'Alla titpoġġa f'xifer kriżi minhabba li tintensifika s-solitudni interjuri (Mercieca 58), fil-ktieb tiegħu *Ascent of Mount Carmel* (miġbur f' *The Collected Works of St. John of the Cross*), San Ġwann tas-Salib jirrendi kull ruħ li tisfa deżolata bhala “ffortunata” (171), proprju għaliex, kif jimplika Joseph Symonds fil-ktieb tiegħu *The Case and Cure of a Deserted Soul*, l-istat aħhari “perfett” jiġġustifika l-kumbattimenti kollha mgarrbin qabel (Wang 30).

Is-sens ta' ruħ vakanti implikat mid-“deżert” jidwi f'numru ta' stqarrijiet u episodji bibliċi. Minn punt bikri fit-Testment il-Qadim, il-ktieb tal-Eżodu jixhed l-esperjenza tal-poplu Lhudi fid-deżert ta' Sin; “erbghin

sena” ta’ tigrib korporali (guh, ghatx u l-bqija) u spiritwali (ilmenti ma’ Mosè dwar Alla) li jsawru l-vjaġġ ta’ ritorn, mhux biss lejn l-art imwiegħda, iżda wkoll lejn Alla (16:35). F’episodji bħal dawn, id-deżert huwa progress interjuri daqskemm esterjuri, u x-xejriet topografiċi tiegħu jappartjenu għar-ruħ daqskemm għall-ġeografija. F’analogija mal-qrara poetika ta’ Galea, l-unjoni tal-bniedem mad-divin fid-deżert, li hija frott il-kriżijiet spiritwali li jgarrab il-poplu ta’ Izrael kollettivament, iġġib magħha faraġ (“farrġu l-poplu”) u tama għas-salvazzjoni (“[i]ntemm il-jasar”) (Iz. 40:1-2). Minn banda oħra, fis-salm li kiteb meta kien fid-deżert ta’ Ġuda, David jirreferi għall-ambjent aridu ċirkostanti biex b’similitudni jalludi għax-“xewqa kbira għal Alla”: “Ruhi bil-ghatx għalik [...] bħal art niexfa, mahruqa, bla ilma” (63[62]: 2). Sahansitra fit-Testment il-Ġdid, fl-“erbghin jum” li Ġesù garrab fid-deżert, ix-xitan kemm-il darba ttantah f’dan l-ambjent kiefer fuq il-ġisem biex jiċhad li hu “Bin Alla,” iżda Hu dejjem baqa’ jirreżisti kull tentattiv imxajtan (Lq. 3:2-3).

L-ambjent imsaġġar iservi lil Galea bħala allegorija topografika oħra għas-sensibbiltajiet spiritwali tal-persona lirika. Il-poeżija eponimika “Għera” timmanifesta inverżjoni bejn “masġar shih” u t-tneżziġh iperboliku tiegħu mill-weraq kollha, sforz in-

nifs tal-int indirizzat f’tentattiv biex dan isib għata għall-għera ta’ ruhu. Madanakollu, it-tieni strofa tixhed ir-reżistenza perenni tar-ruħ għannudità tagħha stess, li xxejjen l-isforz fiżiku tan-nifs għal go falliment bla ebda rimedju: “Ruhek ma tilbisx.” F’dawn iċ-ċirkostanzi, l-interjorità tal-persuna indirizzata tikkoinċidi mal-qagħda tas-siġar mnejn horfu l-weraq, li anki fl-abbundanza tagħhom fl-art mhumieq suffiċjenti biex jgħattu lir-ruħ mikxufa u vulnerabbli tal-iehor (li jista’ jkun estensjoni tal-kelliem liriku nnifsu). Għaldaqstant, kif jistqarr Aquilina fl-epilogu għall-ġabra, il-harifa perpetwa ta’ “masġar shih” mhijiex sempliċiment fallaċja patetika li tqabbel is-sensibbiltajiet interjuri tal-jien liriku mal-ambjent tal-madwar (90), iżda tipprovdi lill-kelliem liriku bi xbihat konkreti u tangibbli li jissostanzjaw l-istat interjuri, altrimenti kemxejn astratt, tal-iehor misterjuż.

Din il-kundizzjoni ta’ għera simultanament ambjentali u spiritwali tpoġġi lill-int liriku wiċċ imb wiċċ mal-Iehor divin, konfront li jkompli jintensifika l-vulnerabbiltà spiritwali proprju għaliex, filwaqt li l-harifa ambjentali twaqqa’ “s-saqaf ta’ weraq, [li] idallam” u konsegwentement li jxekkel l-osservazzjoni tal-bniedem lejn l-ajru divin (Galea, *Thabbat Xtaqtek* 30), hekk ukoll lid-divin titwessagħlu

l-fetha li minnha josserva ahjar lill-bniedem. Minkejja li l-individwu ma jafx jekk il-wiċċ tal-ieħor – dak li Levinas isejjaħlu “*le visage de l'autrui*” – huwiex qed josservah “bi hlewwa jew b'disprezz,” fil-ktieb tiegħu *Thabbat Xtaqtek* (ippublikat sena biss qabel il-ġabra *Għera*), Galea jirrikonoxxi l-għera tal-ruh imberrħa għall-wiċċ etern bhala x-“xorti” li l-bniedem għandu jgawdi (30).

Filwaqt li “l-permanenza tal-għera” tinsisti fuq it-tperriċ ta' dimensjonijiet kemm lil hinn mir-ruh kif ukoll 'il ġewwa minnha, daqstant ieħor tinħass insistenza fuq iċ-“ċaħda tal-hoss”. Dan għaliex, bhalmal-għera topografika thalli lill-għajnejn jinfindu għal go territorji spiritwali mhux mifhuma, hekk ukoll tispikka l-għera verbali bhala medju akustiku paradossalment nieqes mill-hoss, iżda li minnu xorta wahda kapaċi jinstema' dominju straordinarjament sejjiehi. Għaldaqstant, filwaqt li l-kelliem liriku ta' Galea dejjem jirrikorri għas-sensorju u l-konkret, paradossalment l-istess ambjent dejjem jisfa għeri jew imsikket, għaliex kif jargumenta t-Teologu Søren Kierkegaard fil-ktieb tiegħu *Fear and Trembling*, is-silenzju huwa r-retiċenza tal-espressività li, ironikament, twassal lill-individwu biex jisma' u jifhem id-divin anki fl-assenza tiegħu: “silence is also the deity's communion with the single individual” (77). Fid-disa' ktieb tal-

qrariet tiegħu, Santu Wistin ukoll jinsisti li hija proprju r-ruh imsikkta li għandha l-hila tisma' l-kelma ta' Alla: “yea the very soul be hushed to herself, and by not thinking on self surmount self [...] we may hear His word” (199). Għaldaqstant, l-għera materjali u daqstant ieħor is-skiet assolut jitqiesu bhala gwadann, aktar milli telfien, għaliex iż-żewġ kundizzjonijiet iwarrbu kull xkiel sensorju li jista' jbiegħed lill-individwi mill-esperjenza rivelatorja altrimenti inaċċessibbli (Bindeman 3). Għaldaqstant, l-għera mhijiex biss in-nuqqas ta' għata fiżika, iżda wkoll il-harifa ambjentali (fallaċja patetika għal ruh il-kelliem), l-intensifikazzjoni tas-silenzju tar-ruh, u fuq kollox, il-vulnerabbiltà spiritwali tal-kelliem quddiem il-misteru divin.

F'episodji poetiċi oħra, il-kelliem liriku ta' Galea jmur lil hinn mid-dinja esterjuri viżibbli, biex jirrikorri għal elementi mohbijin taht wiċċ l-art. Ngħidu aħna, fil-poeżija “X'għamlu għajnejk,” il-kelliem liriku jinqeda bit-topografija ktonika “tan-nar u l-magma” biex jesprimi l-“abbiss” imdallam u etern li, għalkemm jikkarakterizza l-ispiritwalità tiegħu, għandu elementi vulkaniċi mmisslin minn u mreggħhin lura għal għand l-int misterjuż implikat bhala preżenza sagra, speċjalment fejn in-nar jogħla bhal “fjammi [...] mignuna” jiġri “minghandek għal għandek” (Micallef,

“Il-Vokattiv fil-Lirika Minimalista” xxxv). F’dan il-mument, tiġi eliminata kull distinzjoni bejn il-jien u l-iehor, tant li jisfumaw għal go figura waħda mifruxa f’indeterminatezza infinita, anonima, u impersonali (Levinas, *Existence and Existents* 52). Din il-qagħda, li fil-ktieb tiegħu *Existence and Existents* Levinas isejjilha “il y a” (“there is” fit-traduzzjoni Ingliża u “hemm” f’dik Maltija), tirreżisti kull forma jew identità definita, u għalhekk tibqa’ dimensjoni vaga u misterjuża li, f’salt wieħed, tqanqal sensibbiltajiet ta’ biża’ (“the *there is* ... is horror”) (55), imma wkoll ta’ gost (“an abyss within enjoyment”) (Levinas, *Totality and Infinity* 141), fi spiritwalità komuni għall-kelliem u s-semmiegħ.

Għaldaqstant, ir-ruh lirika ta’ Galea ma tibqax biss osservata mill-harsa ta’ wiċċ l-iehor (“*le visage de l’autrui*”), iżda tintilef jew tisfuma fis-sustanza tal-“il y a”, imqar sabiex tipprova tipposediha b’tali mod li hi stess tisfa permanentement esposta f’dominju dipersonalizzat (Levinas, *Existence and Existents* 53-54, 60). Madanakollu, fil-ktieb tiegħu *In-Nar Għandu Isem*, Galea espliċitament jistqarr li din il-qagħda tar-ruh imwahħda mal-iehor infinit hija stadju spiritwali mixtieq u maħlum minnu bhala kittieb konxju li l-vulkan ġewwieni mhuwiex għajr il-gost ekwivoku b’“ħuġġieġa ta’ ħmura u sbuhija” li qatt mhi esklussivament tiegħu (63). L-aħħar kelmtejn tar-

rumanz jiżvelaw li n-nar huwa, fil-fatt, il-mument epifaniku tal-wasla ta’ Ġesù Kristu ġewwa fih (211).

Dan il-mument poetiku jaċċenna għal diversi grajjiet bibliċi li fihom id-divin jannunzja l-preżenza tiegħu b’xi forma ta’ nar jaqbad. Ngħidu aħna, fil-ktieb tal-Eżodu, Alla jsejjaħ lil Mosè fuq il-muntanja ta’ Ħoreb minn “ħuġġieġa nar qalb l-għollieq” li kien qed jaqbad “bla ma jintemm” (Eż. 3:2,4). Hekk ukoll, ir-rakkont tal-poplu Lhudi fid-deżert jixhed li matul il-lejl Alla kien “jimxi quddiemhom [...] f’kolonna tan-nar biex jagħtihom id-dawl” u jiggwidahom fit-triq it-tajba (Eż. 13:21).

Imqar it-topografija opposta, iżda daqstant estrema, tal-borra tirrappreżenta l-ispiritwalità irriduċibbli u l-intensitajiet bilkemm sopportabbli tar-ruh poetika fil-lirika ta’ Galea. Ngħidu aħna, fil-poeżiji “Mill-borra”, il-kundizzjonijiet ta’ friżar, staġnar u kešha, li d-diskors jitqanqal minnhom iżda wkoll jintradam fil-kawża tagħhom (il-“borra”), jeliċitaw il-“partijiet kontrapuntali ta’ moviment wieħed tar-ruh”, qagħda interjuri sospiza bejn “espressività u ħemda” li tipprova tirreagixxi għal reżha spiritwali li, madanakollu, tibqa’ tippersisti: “Go rasi / mill-borra jibqa’ jqum / il-kliem, / u l-borra tordmu” (Micallef, “Il-Vokattiv fil-Lirika Minimalista” xxiv). Hekk ukoll fil-poeżija “Xi

xtaqt nurik”: il-borra taqdi lill-kelliem liriku biex jesprimi l-hemda interjuri li paradossalment taħfen u twaqqaf il-hin, tippreserva s-skiet, u tgħammex l-ghajnejn bil-bjuda tagħha. Għaldaqstant, il-varjetajiet estremi ta’ topografiji varji fil-poeziji ta’ Galea jindikaw l-ubikwità tad-divin u l-hakma tiegħu fuq il-bniedem sensittiv għad-dinja ta’ madwaru. F’eżempji poetiċi bħal dawn, l-ghera (li wara kollox anki fit-tifsira fundamentali tagħha tfisser kxif) iġġorr is-sens ta’ espożizzjoni għall-klimi estremi ta’ shana, keshha, bjuda, skiet u l-bqija, effetti li, fl-istess waqt li jikxfu l-qagħda interjuri tal-kelliem liriku, jirrenduh ukoll penetrabbli, speċjalment mill-ghajnejn osservanti iżda invizibbli tal-Iehor Assolut. Filwaqt li din it-topografija enigmatika tperreċ l-intensitajiet u l-epifaniji spiritwali ta’ Galea, tippermetti lill-poeta jartikula b’mod allegoriku, dak il-“misteru ta’ essenza li [...] jagħtih li jmiss fih innifsu l-estremi: [...] mis-shana hanina tal-estasi għall-keshha krudila tad-disprament” (Sciberras, *Poeti Kontemporanji* 70).

#### **4. Il-kawża tas-skiet: tneżziġh verbali**

Fil-poezija ta’ Galea s-skiet huwa sikwit konsegwenza ta’ tneżziġh verbali minn fomm il-kelliem liriku,

mill-Iehor divin dejjem assenti, jew anki mill-poezija nnifisha f’mumentu ta’ paralizi interna minhabba l-intensitajiet spiritwali. Minkejja li f’mumentu partikolari l-persona lirika (sikwit sfumata fil-persuna indirizzata) thossha eqreb tad-divin f’ambjent silenzjuż, kif intwera fil-poezija “Għera”, it-trażzin tal-kelma mhux dejjem hu volontarju u drabi oħra lanqas mhu mixtieq. Nghidu ahna, fil-poezija “Minutiera”, il-mewt tikseb is-sura ta’ “sikta” assoluta, forma ta’ silenzju involontarju li l-iehor indirizzat għadu u jibq’ ma jifhimx ladarba għadu qed jgħix: “sikta li għadek ma tafhiex għax l-arloġġ għadu jtektek.”

Għalkemm il-mewt biss se tkun l-eliminazzjoni assoluta ta’ kull diskors li jista’ joriġina mill-int indirizzat, il-poezija timplika li lanqas qabel il-mewt, waqt li “t-tektik tal-minutiera” għadu għaddej, ma jisthoqqlu jinkiteb ebda kliem iehor f’ċirkustanza fejn “m’hemmx min jaqra”. Fi kliem iehor, ladarba l-ghajnejn denji tal-Iehor divin mhumieq fizikament preżenti biex jarawh, il-kliem “li tikteb b’sebgħek fit-trab” jitlef il-potenza tiegħu anki qabel ma jintmess il-qiegħ “tal-iskaluni lejn il-mewt”. Wara kollox, ladarba “l-imrieżaq għejew” u “l-ghabra m’ghadhiex tidher”, il-htieġa li jikteb fit-trab tisfa eliminata wkoll, għax ma thallix sinjali mqar effimeri fl-ajru. F’dan il-proċess ubikwitu ta’

tneżżiġh minn kull sinjal, fl-art jew fl-ajru, l-unika haġa li tibqa' tikser is-skiet ċirkostanti hija "l-minutiera ttektek". Madanakollu, l-epizewski "skaluna skaluna" tissinkronizza l-mixja meqjusa tal-minutiera persistenti man-niżla lejn is-skiet assolut, il-mewt li finalment se tneżża' lill-individwu minn kull diskors – anki dak effimeru – sa ma tirriduċih għal ġo silenzju etern: "Baqa' biss il-minutiera / ttektek inżulek / skaluna skaluna / lejn is-sikta." Fil-qofol tagħha, il-poezija tissuggerixxi kif il-mogħdija kiebja tal-hin tqanqal ansjetà u eżitazzjoni f'ruħ il-bniedem, sakemm finalment tirriduċih għax-xejn.

Fil-ktieb tiegħu *Being and Time*, Heidegger jissuggerixxi kif is-sens ordinarju tal-kuncett tal-hin għaddej ("time's passing away") jikkrolla quddiem wiċċ il-mewt, it-temporalità taż-żmien tinhass iżjed minn qatt qabel u konsegwentement tqanqal ansjetà fl-istat mentali tal-individwu li jahseb u jgħix b'mod awtentiku, jiġifieri l-bniedem li jaċċetta t-temporalità taż-żmien tiegħu u jaffaċċja l-hajja b'għarfien shih tal-mortalità tagħha: l-għajxien lejn il-mewt huwa possibbiltà kontinwa li ngorru magħna, anzi li hija l-kundizzjoni eżistenzjali tagħna li gġegħilna nikkonċernaw ruħna dejjem dwar il-wetqa tagħha, imqar bhala l-possibbiltà aħharija li twaqqaf kull possibbiltà ohra (Bindeman 111; Heidegger 303-305).

Fl-istudju tiegħu dwar il-ktieb ta' David Patterson, *The Shriek of Silence: A Phenomenology of the Holocaust Novel*, Steven Bindeman jaqbel ma' Heidegger meta jistqarr kif il-mewt, jew ahjar, iż-żmien indefinit ta' qabel il-mewt, jimponi kuxjenza intensifikata fuq kull individwu konxju minnha: "it is hard to ignore, and it weighs heavily on the interlocutor" (130). Heidegger ikompli jargumenta kif, filwaqt li l-bniedem ta' hsieb awtentiku kapaċi jifhem verament l-eżistenza temporali tiegħu u eventwalment jiddetermina l-mod ta' kif irid jgħixha, "l-ohrajn" inawtentiċi, b'mod żbaljat ikunu qed jahsbu li ż-żmien ta' hajjithom, jew "it-tektik tal-minutiera," huwa infinit (477).

Is-silenzju jissarraf f'diversi mġibiet kuntrastanti fil-lirika ta' Galea, għaliex mhux f'kull episodju poetiku huwa instigat mill-istess kawża. Ngħidu aħna, it-tneżżiġ verbali fil-poezija "Sospensjoni" la huwa konsegwenza tal-mewt, u lanqas ma huwa hemda spiritwali kkawżata mill-abbandun tal-Iehor Divin. Anzi, huwa silenzju splussiv imqanqal minn mument epifaniku tant b'saħħtu li, iperbolikament u ironikament, "faqgħalna / t-tnabar ta' widnejna". Din l-antiteżi tkompli tohloq intensità fil-persona kollettiva (l-aħna) għaliex is-skiet assolut, li minnu nnifsu huwa assenza ta' hoss, ma għandux is-setgħa li jtarraxha (empirikament ma jstax jifqa' t-tnabar tal-widnejn).

Barra minn hekk, minkejja li s-“sebh” illuminanti wara lejl shih ta’ dlam u borra (metonomiji rispettivament għall-oskurità tar-ruh u għall-kundizzjoni ta’ riġidità bierda) jimmotiva din l-esperjenza rivelatorja, l-istess għarfien li jfegġ fil-persona kollettiva jqaqal sensiela ta’ mistoqsijiet li jgheġhluha tirrealizza l-kobor tal-misteru divin tant ineffabbli li jizvela fil-menti tagħha natura “sospiza bejn l-għarfien u l-misteru”. Huwa għalhekk li l-hin jiffriza saħansitra fuq “xofftejna” u “kull kelma tmut qabel tinholom”, jiġiferi qabel tiġi kkontemplata, u allura sew qabel titlissen minn fomm il-ġemgħa: “Bil-hin / iffrizat fuq xofftejna / kull kelma tmut / qabel tinholom”.

L-animazzjoni tissokta titwaqqaf meta n-nifs fl-arja jiġi sospiz minhabba li l-friegħi milwija ma għandhomx il-forza jiċcaqalqu taht it-toqol tal-borra. Evidentement, l-ambjent ristrett minn kull azzjoni jissinkronizza mal-intensità spiritwali tal-persona kollettiva mtarrxa u msikkta, maħsuda għal ġol-għera tad-diskors. Għalhekk, kif jinsisti t-titlu tal-poezija (“Sospensjoni”), kull ġest, moviment, hoss, u diskors jissospendi ruhu minhabba esperjenza ta’ tiġrib spiritwalment rivelatorju daqskemm fiżikament eżawrjenti.

Is-silenzju, li f’din il-poezija jiġi

rifless anki fl-istil konċiż, distillat u essenzjalist tal-lirika nnifisha, huwa kundizzjoni imperattiva li tevoka l-filosofja ta’ Levinas dwar kif id-diskors għandu jfalli quddiem il-misteru tad-divin, għaliex mhuwiex għajr att ta’ vjolenza li tipprova tiddefinixxi t-traxxendenza tal-Iehor Assolut (Aquilina 78). Fil-fatt, l-uniku kmandament li jesprimi l-hars ta’ wiċċ l-iehor huwa “la toqtolx”, ordni fundamentali li skont il-filosfu ma tirreferix biss għall-att tal-qtil fiżiku, iżda anki għall-vjolenza verbali li b’mod awtoritarju tipprova tneżża’ lill-iehor indefinit mit-totalità misterjuża u traxxendentali tiegħu, billi tirriduċih għal ġo diskors li jithajjar jiddeskrivi xi fattizzi vizibbli (Burggreave 29-30; Levinas, *Ethics and Infinity* 89). Minkejja li l-espressjoni ta’ wiċċ l-iehor tista’ tinhass oppressiva u restringenti fl-awtorità anonima tagħha, l-individwu (il-jien kollettiv fil-poezija ta’ Galea) għandu jibqa’ jgħorr ir-responsabbiltà spiritwali u morali li ma jivvjolentax lill-iehor infinit billi jipprova jaħkem, verbalment, it-totalità tiegħu (Burggreave 32).

Il-hsieb ta’ Levinas jidwi l-pubblikazzjoni aktar bikrija *Tractatus Logico-Philosophicus* ta’ Ludwig Wittgenstein, fejn jistqarr li l-fenomeni kollha li jistgħu jingħataw definizzjoni verbali għandhom ukoll il-kapaċità li jiġu artikulati

b'çarezza: "what can be said at all can be said clearly," waqt li kulma mhuwiex moqdi b'ebda artikulazzjoni lingwistika għandu jithalla fis-silenzju (Wittgenstein 27). Kulma jinstab lil hinn mill-hila verbali tagħna huwa turija ta' dominju li ahna maqtughin minnu temporalment u spazjalment: "il-limiti tal-lingwa tiegħi jfissru l-limiti tad-dinja tiegħi" (Wittgenstein 149).

Fil-poezija "Issa?" jinbet kunflitt bejn il-kelma u s-silenzju. Filwaqt li t-tnežżigh tal-kliem isebbah lir-ruħ f'għajnejn il-kelliem liriku ("aktar dhertli sabiħa"), l-istess għera verbali ("bla kliem fuq fommi") ixkekklum milli jsib id-dhul għal go dak il-bosk li ruħu "ssirl[u] fih / is-siġar kollha". Dan il-bosk sugġestiv mhuwiex għajr metafora għall-interjorità tal-persona li tinbela' f'misteru indecifrabli. Ironikament, is-skiet li impona fuqu hu stess jibdel is-sbuhija bikrija tar-ruħ għal go diżorjentament, speċjalment fejn il-menti u l-korp tiegħu jinqabdu t-tnejn li huma f'hemda li tkessah, sakemm it-twahhid naturali tar-ruħ u l-gisem jinhall u r-ruħ tinfirend mil-lok korporali tagħha: "U fejn hi sbuħitek / fil-hemda ta' mohħi / Issa / fejn int / f'dal gisem kiesah?" Din il-firda tkompli tafferma kemm il-"bosk" maħlum mhuwiex hliel illużjoni, immaginazzjoni distinta għalkollox mir-realtà mixtieqa tal-jien liriku. Apparti minn hekk, l-istess firda

tizdied fil-grad tagħha ta' intensità spiritwali bis-serje ta' mistoqsijiet onesti (mhux rettorici) li jsaqsi l-kelliem liriku. Fuq kollox, anki t-titlu "Issa?" huwa minnu nnifsu mistoqsija li tikxef it-thewdin ta' persona tistenna dak li jmiss f'qagħda incerta. Fi kliem iehor, il-kelliem liriku qed isaqsi: x'inhu l-pass li għandu jmidd biex ruħu tinnaviga f'dan il-misteru? Is-silenzju huwa jew mhuwiex il-medju awtentiku biex ir-ruħ tasal tagħraf triqitha fil-bosk tagħha stess? It-teknika tal-apostrofi ("ruħ tiegħi"), imhaddma kontinwament matul il-poezija, tkompli tintensifika r-relazzjoni ta' bejn ir-ruħ u l-gisem tal-jien liriku, proprju għaliex id-djalogu li jibda b'diskors bejnu u bejn ruħu jisfa f'monologu konsegwenza tar-ruħ mitlufa fil-bosk li, ironikament, holom hu stess. F'din il-kundizzjoni, ir-ruħ issir bħallikieku entità ohra animata 'l barra minn gismu. F'din il-poezija, għalhekk, is-silenzju jsir fenomenu problematiku għaliex la jibqa' l-mezz akustiku li minnu jagħraf is-sbuhija ta' ruħu, u wisq anqas il-medju li filh kapaċi tinstema' l-preżenza invizibbli tad-divin, li kif jistqarr Aquilina fl-epilogu tiegħu, essenzjalment huma entitajiet li jagħmlu parti minn totalità wahda: "l-Iehor bhala Alla jew il-proxxmu, jew il-mewt, jew l-infinità, jew ir-ruħ [... dawn huma] kollha, fl-aħħar mill-aħħar, l-istess haġa" (90).

## 5. Konkluzjoni

Dan l-istudju ttratta d-diversi rwoli tal-motif tal-għera f'gabra poetika ta' Gioele Galea. Kif intwera, il-kelliem liriku ta' Galea jnežża' lil fommu mill-kliem sa ma jilhaq skiet assolut, ixidd lil ruhu minn kull libsa verbali protettiva, u b'hekk jiddistilla l-lirika tiegħu għall-essenzjalità assoluta tad-diskors, hafna drabi intensifikata bi klimi estremi li jaharqu (il-vulkan jew id-deżert), jiffriżaw (il-borra), u jiddizintegraw (il-harifa li twaqqa' l-weraq) l-espressjoni sakemm tinheles minn kull superfluwità. Sfumati flimkien għal skop wiehed, dawn il-funzjonijiet varji tal-motif tal-għera jirriflettu l-vjaġġ simultanjament sofferenti u trijonfanti tal-individwu li, fiċ-ċokon eżistenzjali tiegħu, jirsisti biex jiddeċifra "l-misteru tal-ħajja umana maqbuda fil-vortiċi tal-għatx għall-Assolut" (Sciberras, *Bil-Kliem Żvinat* 10). Għaldaqstant, filwaqt li l-għera tissarraff' pellegrinaġġ ta'

vulnerabbiltà spiritwali (interjorità li tisfa mdallma, siekta, u solitarja), hija fl-istess waqt qaqhda meħtieġa għall-istess ruh li tixxennaq biex tifhem l-"Essri Assolut" (Sciberras, *Bil-Kliem Żvinat* 10, 16). Madanakollu, proprju għaliex dan "l-Essri Assolut" huwa misteru li jisboq l-intellett tal-individwu, ir-ruħ dejjem se tibqa' tivverifika lilha nnifisha fil-"permanenza tal-għera" ("Għera" 33), anki għaliex, ironikament, minkejja li tqarrbek lejn id-divin, il-misteru tal-ieħor infinit ma jistax jitlef in-natura ineffabbli tiegħu. Indubjament, il-motif tal-għera bhala strument għal orjentazzjoni spiritwali ġdida huwa msawwar minn diversi kunflitti u paradossi li jkomplu jasserixxu l-limiti temporali u spazjali kemm tal-persona lirika kif ukoll tal-bqija tal-umanità ingenerali; "l-għera [...] hi dik li tikxfu distint għalkollox minn Alla" għaliex "jekk Alla hu l-Kollox, hu, bhala distint minnu, hu x-xejn" (Sciberras, "Poeti Kontemporanji" 71).

## Bibliografija

- Aquilina, Aaron. Epilogu. *Ghera: Poezija*, ta' Gioele Galea, 2018, Horizons, pp. 75-91.
- Il-Bibbja*. Ghaqda Biblika Maltija, it-tieni ed., 1996.
- Bindeman, Steven L. *Silence in Philosophy, Literature and Art*. Brill-Rodopi, 2017.
- Burggraeve, Roger. "Violence and the Vulnerable Face of the Other: The Vision of Emmanuel Levinas on Moral Evil and Our Responsibility." *Journal of Social Philosophy*, vol. 30, nru. 1, pp. 29-45, 1999, doi-org.ejournals.um.edu/mt/10.1111/0047-2786.t01-1-00003. Aċċessat fid-29 ta' Marzu 2023.
- Heidegger, Martin. *Being and Time*, tradott minn John Macquarrie u Edward Robinson, Harper & Row Publishers, 1962.
- Il-Bibbja*. Ghaqda Biblika Maltija, It-Tieni Edizzjoni, 1996.
- Galea, Gioele. *Ghera: Poezija*. Horizons, 2018.
- . *In-Nar Ghandu Isem*. Horizons, 2020.
- . *Thabbat Xtaqtek: Djarju mill-Eremitaġġ*. Publikazzjoni Horizons, 2017.
- Kavanaugh, Kieran u Otilio Rodriguez, tradutturi. *The Ascent of Mount Carmel - The Collected Works of St. John of the Cross*. ICS Publications, 1991.
- Kierkegaard, Søren. *Fear and Trembling*, editjat minn C. Stephen Evans u Sylvia Walsh, tradott minn Sylvia Walsh. Cambridge U P, 2006.
- Levinas, Emmanuel. *Ethics and Infinity: Conversations with Philippe Nemo*, tradott minn Richard A. Cohen. Dumesne U P, 1985.
- McGinn, Bernard. "Oceans and Deserts as Symbols of Mystical Absorption in the Christian Tradition." *Journal of Religion*, U of Chicago P, vol. 74, nru. 2, 1994, pp. 155-181.
- Mercieca, Pierina. *The Desert Experience. Insights for Spiritual Companionship in a Crisis of Faith*. 2014. L-Università ta' Malta, Tezi tal-M.A. OAR@UM.
- Micallef, Bernard. Introduzzjoni. *Ghera: Poezija*, ta' Gioele Galea, Horizons, 2018, pp. vii-xlvii.
- Patterson, David. *The Shriek of Silence: A Phenomenology of the Holocaust Novel*. The U P of Kentucky, 1992.
- Santu Wistin. *The Confessions of St. Augustine*, tradott minn Edward Bouverie Pusey, The Floating Press, 2008.
- Sciberras, Andrew. *Bil-Kliem Żvinat Ġo Hoġri: L-Esperjenza tal-Misteru fil-Poezija ta' Joe P. Galea*. Publikazzjoni Horizons, 2016.
- . *Poeti Kontemporanji Mghoddija mill-Gharbiel*. Publikazzjoni Andrew Sciberras, 2018.
- Steuart, Robert Henry Joseph. *The Mystical Doctrine of St. John of the Cross*. Burns & Oates, 2002.
- Stollenwerk, Daniel. "Void, Gap, Nada: St. John of the Cross' 'Dark Night of the Soul' in James K. Baxter's Jerusalem works." *Stimulus: The New Zealand Journal of Christian Thought and Practice*, 2006, vol. 14, nru. 2, pp. 24-32, web-p-ebshost-com.ejournals.um.edu/mt/ehost/pdfviewer/pdfviewer?vid=0&sid=393f40b8-ff7a-4c7a-b541-53686bc570d5%40redis, aċċessat 28 Frar, 2023.
- Symonds, J. *The Case and Cure of a Deserted Soul: A Treatise Concerning the Nature, Kinds, Degrees, Symptoms, Causes, Cure of, and Mistakes about Spiritual Desertions*. Digital Puritan Press, 1642.
- Wang, David C. "Two Perspectives on Spiritual Dryness: Spiritual Desertion and the Dark Night of the Soul." *Journal of Spiritual Formation and Soul Care*, vol. 4, nru. 1, pp. 27-42, 2011, doi-org.ejournals.um.edu/mt/10.1177/193979091100400103. Aċċessat 3 Frar 2023.
- Wittgenstein, Ludwig. *Tractatus Logico-Philosophicus*. Kegan Paul, Trench, Trubner & Co., Ltd. 1933.